



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

പ്രധാനവാർത്തകൾ

DATE: 19-05-2026

1. രണ്ട് ദിവസത്തെ സന്ദർശനത്തിനായി പ്രധാനമന്ത്രി നരേന്ദ്ര മോദി ഇന്ന് ഇറ്റലിയിലെത്തും.
2. അപകടകാരികളായ തെരുവ് നായ്ക്കളെ ദയാവധം ചെയ്യാമെന്ന് സുപ്രീം കോടതി. പൂർണ്ണമായും പ്രവർത്തനക്ഷമമായ ഒരു എബിസി സെന്ററെങ്കിലും ജില്ലാതലത്തിൽ സ്ഥാപിക്കണമെന്നും നിർദ്ദേശം.
3. സംസ്ഥാനത്ത് പുതിയ എംഎൽഎമാർ വ്യാഴാഴ്ച സത്യപ്രതിജ്ഞ ചെയ്യും; സ്പീക്കർ തിരഞ്ഞെടുപ്പ് വെള്ളിയാഴ്ച.
4. കൊച്ചിയിൽ മോഡലിംഗിന്റെ പേരിൽ മനുഷ്യക്കുടത്ത് നടത്തിയ സംഭവത്തിൽ മൂന്ന് പേർ പിടിയിൽ; അന്വേഷണത്തിന് പ്രത്യേക സംഘം രൂപീകരിച്ചു.
5. സംസ്ഥാനത്ത് ഇടിമിന്നലോട് കൂടിയ മഴയും ശക്തമായ കാറ്റും തുടരും. എല്ലാ ജില്ലകളിലും മഴ മുന്നറിയിപ്പ് നൽകി കേന്ദ്രകാലാവസ്ഥ വകുപ്പ്. കേരളം, കർണാടക, ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക്.
6. ഐ എസ് എൽ ഫുട്ബോളിൽ ഇന്ന് നോർത്ത് ഈസ്റ്റ് യുണൈറ്റഡ് എഫ് സി - മുഹമ്മദൻ എസ് സി യെ നേരിടും.

പി എം - ഇറ്റലി സന്ദർശനം

രണ്ട് ദിവസത്തെ സന്ദർശനത്തിനായി പ്രധാനമന്ത്രി നരേന്ദ്ര മോദി ഇന്ന് ഇറ്റലിയിലെത്തും. വ്യാപാരം, നിക്ഷേപം, സാങ്കേതിക നവീകരണം എന്നീ മേഖലകളിലെ ഉഭയകക്ഷി സഹകരണം ശക്തിപ്പെടുത്തുകയാണ് സന്ദർശനം ലക്ഷ്യമിടുന്നത്. ഇറ്റാലിയൻ പ്രധാനമന്ത്രി ജോർജിയ മെലോണിയുടെ ക്ഷണപ്രകാരമാണ് സന്ദർശനം. നിരവധി വിഷയങ്ങളിൽ ഇരു നേതാക്കളും ഉഭയകക്ഷി ചർച്ചകൾ നടത്തും.

സുപ്രീംകോടതി - തെരുവുനായ

പേവിഷബാധയുള്ളതും അപകടകാരികളുമായ തെരുവ് നായ്ക്കളെ ദയാവധം ചെയ്യാൻ അനുമതി നൽകി സുപ്രീം കോടതി. വിഷയത്തിൽ സ്വമേധയാ എടുത്ത കേസിൽ വിധി പറയുകയായിരുന്നു കോടതി. സംസ്ഥാനങ്ങളും കേന്ദ്രഭരണ പ്രദേശങ്ങളും എബിസി ചട്ടക്കൂട് നടപ്പിലാക്കുന്നതിൽ ജാഗ്രതയോടെ പ്രവർത്തിച്ചിരുന്നെങ്കിൽ സാഹചര്യം വഷളാകില്ലായിരുന്നു എന്ന് പരമോന്നത കോടതി വിമർശിച്ചു. ചട്ടക്കൂടിന് അനുസൃതമായി അടിസ്ഥാന സൗകര്യങ്ങൾ മെച്ചപ്പെടുത്തണമെന്നും ഓരോ ജില്ലയിലും പൂർണ്ണമായും പ്രവർത്തനക്ഷമമായ ഒരു എബിസി സെന്ററുകളിലും സ്ഥാപിച്ച് പരിശീലനം ലഭിച്ച വ്യക്തികളുടെ സേവനം ഉറപ്പാക്കണമെന്നും കോടതി നിർദ്ദേശിച്ചു.

രാജ്യരക്ഷാമന്ത്രി രാജ്നാഥ് സിംഗ്

വിയറ്റ്നാമുമായി ഇന്ത്യയുടെ പ്രതിരോധ സഹകരണം കൂടുതൽ ആഴത്തിലാക്കുമെന്ന് രാജ്യരക്ഷാമന്ത്രി രാജ്നാഥ് സിംഗ്. വിയറ്റ്നാം പ്രസിഡന്റ് ടോ ലെമ്മുമായി കൂടിക്കാഴ്ച നടത്തുകയായിരുന്നു അദ്ദേഹം.

കേരള നിയമസഭ

സംസ്ഥാനത്തെ പുതിയ എംഎൽഎമാരുടെ സത്യപ്രതിജ്ഞ വ്യാഴാഴ്ച. സ്പീക്കർ തിരഞ്ഞെടുപ്പ് വെള്ളിയാഴ്ച നടക്കും. മുൻമന്ത്രി ജി സുധാകരനാണ് പ്രോ-ടെം സ്പീക്കർ. നിയമസഭയുടെ പ്രത്യേക സമ്മേളനം വിളിച്ചുചേർക്കാൻ ഗവർണ്ണറോട് ശുപാർശ ചെയ്തതായി മുഖ്യമന്ത്രി വി ഡി സതീശൻ അറിയിച്ചു. ഈ മാസം 29നാണ് ഗവർണ്ണറുടെ നയപ്രഖ്യാപനം.

മലങ്കര ഇറിഗേഷൻ പദ്ധതി (ഇൻട്രോ)

ഇടുക്കി മലങ്കര ജലാശയത്തിൽ നടപ്പാക്കുന്ന കോളപ്രകാണതാർ ഇറിഗേഷൻ ടൂറിസം പദ്ധതിയിൽ വൻ അഴിമതിയെന്ന് പരാതി. ആരോപണങ്ങൾ തള്ളിയ മുൻ ജലമന്ത്രി റോഷി അഗസ്റ്റിൻ വിജിലൻസ് അന്വേഷണത്തെ സ്വാഗതം ചെയ്യും.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ...

(വോയിസ്)

ട്രൂപ്പ് - ഇറാൻ

ഖത്തർ, സൗദി അറേബ്യ, യുഎഇ എന്നീ രാജ്യങ്ങളുടെ അഭ്യർത്ഥനയെത്തുടർന്ന് ഇറാനെതിരെ പദ്ധതിയിട്ട ആക്രമണം താൽക്കാലികമായി നിർത്തി വയ്ക്കുന്നതായി യുഎസ് പ്രസിഡന്റ് ഡോണൾഡ് ട്രൂപ്പ്. ഗൗരവമായ ചർച്ചകൾ നടക്കുകയാണെന്നും ഇറാന്റെ കൈവശം ആണവായുധങ്ങൾ ഉണ്ടാകില്ലെന്ന് ഉറപ്പാക്കുമെന്നും ട്രൂപ്പ് പറഞ്ഞു. ചർച്ചകൾ പരാജയപ്പെട്ടാൽ ഇറാനെതിരെ ആക്രമണം നടത്തുമെന്നും മുന്നറിയിപ്പ് നൽകിയിട്ടുണ്ട്.

ഇന്ധന വില

പെട്രോൾ, ഡീസൽ വില വീണ്ടും വർദ്ധിച്ചു. ലിറ്ററിന് ഏകദേശം 90 പൈസയാണ് വർദ്ധിച്ചത്. ദേശീയ തലസ്ഥാനത്ത് പെട്രോൾ വില 97.77 രൂപയിൽ നിന്ന് 98.64 രൂപയായി, ഡീസലിന് 90.67 എന്നത് 91.58 രൂപയായും ഉയർന്നു.

ഓഹരി + സ്വർണ്ണം

രാജ്യത്തെ ഓഹരി വിപണികളിൽ നേട്ടം. സെൻസെക്സ് 314 പോയിന്റ് ഉയർന്ന് 75,638 ലും നിഫ്റ്റി 101 പോയിന്റ് നേട്ടത്തിൽ 23,751 ലും വ്യാപാരം തുടരുന്നു. സ്വർണ്ണ വില കൂടി. പവന് 600 രൂപ വർദ്ധിച്ച് ഒരു ലക്ഷത്തി 15,160 രൂപയും ഗ്രാമിന് 14,395 രൂപയുമാണ് ഇന്നത്തെ വില.

ആധാർ സേവാ കേന്ദ്രം

തൃശ്ശൂരിൽ അത്യാധുനിക ആധാർ സേവകേന്ദ്രം പ്രവർത്തനമാരംഭിച്ചു. തൃശ്ശൂർ ജില്ലാ കളക്ടർ ശിവ സുരേന്ദ്രൻ കേന്ദ്രം ഉദ്ഘാടനം ചെയ്തു. എറണാകുളത്തിന് ശേഷം സംസ്ഥാനത്തെ രണ്ടാമത്തെ ആധാർ സേവ കേന്ദ്രമാണ് തൃശ്ശൂർ പാട്ടുരാജ്യിലിൽ തുടങ്ങിയത്. സെപ്റ്റംബറോടെ സംസ്ഥാനത്തെ ഓരോ ജില്ലയിലും ഒരു കേന്ദ്രം എന്ന നിലയിൽ മൊത്തം കേന്ദ്രങ്ങളുടെ എണ്ണം 14 ആയി ഉയർത്തും.

കൊച്ചി - സെക്സ് റാക്കറ്റ്

മോഡലിംഗിന്റെ പേരിൽ മനുഷ്യക്കുടത്ത് നടത്തിയ സംഭവം അന്വേഷിക്കാൻ പ്രത്യേക സംഘം രൂപീകരിച്ചതായി കൊച്ചി പോലീസ് കമ്മീഷ്ണർ എസ് കാളിരാജ് മഹേഷ് കുമാർ. കൊച്ചി ഡി.സി.പി അശ്വതി ജിജി അന്വേഷണം നയിക്കുമെന്നും അദ്ദേഹം അറിയിച്ചു. പെൺകുട്ടികളെ ദുബായിലെത്തിച്ച് സെക്സ് റാക്കറ്റുകളിൽ അകപ്പെടുത്തിയ കേസിൽ മൂന്ന് പേരെ എറണാകുളം മരട് പോലീസ് അറസ്റ്റ് ചെയ്തു. തിരുവനന്തപുരം സ്വദേശി അലീന, സിന്ധു, പൊന്നാനി സ്വദേശി മഞ്ജിമ എന്നിവരാണ് പിടിയിലായത്.

മൻ കീ ബാത്ത്

പ്രധാനമന്ത്രി നരേന്ദ്ര മോദി ജനങ്ങളുമായി ആശയങ്ങൾ പങ്കുവെയ്ക്കുന്ന പ്രതിമാസ റേഡിയോ പ്രഭാഷണ പരിപാടി 'മൻ കീ ബാത്ത്' ഈ മാസം 31-ന്. പരിപാടിയിലേക്കുള്ള ആശയങ്ങളും അഭിപ്രായങ്ങളും 1800-11-7800 എന്ന ടോൾ ഫ്രീ നമ്പറിലൂടെയോ, നമോ മൊബൈൽ ആപിലൂടെയോ, My gov ഓപ്പൺ ഫോറത്തിലൂടെയോ സമർപ്പിക്കാം. നിർദ്ദേശങ്ങൾ ഈ മാസം 29 വരെ സ്വീകരിക്കും.

വഞ്ചിനാട് എക്സ്പ്രസ്സ്

തിരുവനന്തപുരം പേട്ടയിൽ വഞ്ചിനാട് എക്സ്പ്രസ്സിന് താൽക്കാലിക സ്റ്റോപ്പ് അനുവദിച്ചു. എറണാകുളത്ത് നിന്ന് പുറപ്പെടുന്ന എറണാകുളം-തിരുവനന്തപുരം വഞ്ചിനാട് എക്സ്പ്രസ്സ് വെള്ളിയാഴ്ച മുതൽ പേട്ടയിൽ രാവിലെ 09.30 ന് എത്തിച്ചേരും. തിരുവനന്തപുരത്ത് നിന്ന് പുറപ്പെടുന്ന വഞ്ചിനാട് എക്സ്പ്രസ്സ് വൈകുന്നേരം 05.50 ന് പേട്ടയിൽ നിർത്തും.

വി വി രാജേഷ്

തിരുവനന്തപുരം നഗരസഭ പരിധിയിൽ വരുന്ന വിഴിഞ്ഞം, മതിപ്പുരം, പള്ളി വിളാകം പ്രദേശങ്ങളിൽ മത്സ്യബന്ധന മേഖലയിൽ പ്രവർത്തിക്കുന്നവർക്കായി നിർമ്മിച്ചു നൽകിയ ഫ്ലാറ്റുകൾ മേയർ V. V. രാജേഷ് സന്ദർശിച്ചു. നഗരസഭയുടെ മേൽനോട്ടത്തിൽ 10 വർഷങ്ങൾക്കു മുൻപ് നിർമ്മിച്ച ഫ്ലാറ്റുകൾ തകർച്ചയുടെ വക്കിലെന്ന പരാതിയിലാണ് സന്ദർശനം. ആവശ്യമായ നടപടി സ്വീകരിക്കുമെന്ന് മേയർ പറഞ്ഞു.

കാലാവസ്ഥ

സംസ്ഥാനത്ത് ഇടിമിന്നലോട് കൂടിയ മഴയും ശക്തമായ കാറ്റും തുടരും. ഇന്ന് എല്ലാ ജില്ലകളിലും കേന്ദ്രകാലാവസ്ഥ വകുപ്പ് മഴ മുന്നറിയിപ്പ് നൽകി. കണ്ണൂർ, കാസർഗോഡ് ജില്ലകളിൽ ഓറഞ്ച് ജാഗ്രതയും മറ്റൊല്ലാ ജില്ലകളിലും മഞ്ഞ ജാഗ്രതയുമാണ്. ശക്തമായ മഴ സാധ്യത കണക്കിലെടുത്ത്

ലക്ഷദ്വീപിലും മഞ്ഞ ജാഗ്രത നൽകിയിട്ടുണ്ട്. കേരളം, കർണാടക, ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്കും ഏർപ്പെടുത്തി.

കഥകളിഗ്രാമം വാർഷികാഘോഷം (ഇൻട്രോ)

പാലക്കാട് കല്ലേക്കുളങ്ങര കഥകളിഗ്രാമം വാർഷികാഘോഷങ്ങൾക്ക് തുടക്കമായി. ഇന്നും നാളെയുമായി ചെന്നൈ സ്റ്റാരക സംഗീത കോളേജിൽ കഥകളി അരങ്ങേറും.

ആകാശവാണി പാലക്കാട് ജില്ലാ പ്രതിനിധി ഫൈസൽ അലി മുത്ത് തയ്യാറാക്കിയ റിപ്പോർട്ട്...

(വോയിസ്)

ഐഎസ്എൽ

ഐ എസ് എൽ ഫുട്ബോളിൽ ഇന്ന് നോർത്ത് ഇന്ത്യ യുണൈറ്റഡ് എഫ് സി - മുഹമ്മദൻ എസ് സി യെ നേരിടും. ഗുവാഹത്തിയിൽ ഇന്ന് വൈകിട്ട് അഞ്ചിനാണ് മത്സരം. ഇന്നലെ നടന്ന മത്സരത്തിൽ FC ഗോവയെ, കേരള ബ്ലാസ്റ്റേഴ്സ് ഒന്നിനെതിരെ 2 ഗോളിന് പരാജയപ്പെടുത്തിയിരുന്നു.

ഐപിഎൽ

ഐപിഎൽ ക്രിക്കറ്റിൽ ഇന്ന് രാജസ്ഥാൻ റോയൽസ് - ലഖ്നൗ സൂപ്പർ ജയന്റ്സ് പോരാട്ടം. ജയ്പൂരിൽ രാത്രി 7.30 നാണ് മത്സരം.

ശബരിമല

ഇടവമാസ പുജകൾ പൂർത്തിയാക്കി ശബരിമല ക്ഷേത്രം നട ഇന്നു രാത്രി 10 ന് അടയ്ക്കും. തന്തി കണ്ണൂർ മഹേഷ് മോഹനരുടെ കാർമ്മികത്വത്തിൽ ഇന്ന് ഉച്ചയ്ക്ക് സഹസ്ര കലശാഭിഷേകം നടക്കും. ഇന്നലെയും ഇന്നുമായി സന്നിധാനത്ത് വലിയ തിരക്കാണ് അനുഭവപ്പെടുന്നത്. പ്രതിഷ്ഠാ ദിനത്തോട് അനുബന്ധിച്ച് ഈ മാസം 25 ന് വീണ്ടും നട തുറക്കും. 26 നാണ് പ്രതിഷ്ഠാ ദിനം.

ടി കുഞ്ഞമ്മദ് മാസ്റ്റർ

മുസ്ലിം ലീഗ് നേതാവും കണ്ണൂർ പന്യന്നൂർ ഗ്രാമ പഞ്ചായത്ത് മുൻ വൈസ് പ്രസിഡന്റുമായ തിരുമ്മൽ ടി. കുഞ്ഞമ്മദ് മാസ്റ്റർ നിര്യാതനായി. 76 വയസ്സായിരുന്നു. കബറടക്കം ഇന്ന് പന്നിയന്നൂർ ജുമാമസ്ജിദ് ഖബർസ്ഥാനിൽ.

യുവാവിനെ കാണാതായി

കോഴിക്കോട് വനമേഖലയിൽ യുവാവിനെ കാണാതായി. ആനക്കാംപൊയിൽ തമ്പുരാൻ കൊല്ലി പ്രദേശത്താണ് സംഭവം. നാട്ടുകാർ വിവരമറിയിച്ചതിനെ തുടർന്ന് വനം വകുപ്പ് തെരച്ചിൽ ആരംഭിച്ചു.

ലക്ഷദ്വീപ് - സെൻസസ്

ഭവനങ്ങളുടെ പട്ടികപ്പെടുത്തലും ഭവന സെൻസസ് പ്രവർത്തനങ്ങളും ഉൾപ്പെടുന്ന സെൻസസ് 2027-ന്റെ ആദ്യ ഘട്ടം ലക്ഷദ്വീപിൽ വിജയകരമായി പൂർത്തിയാക്കി. സെൻസസിന്റെ രണ്ടാം ഘട്ടമായ ജനസംഖ്യാ കണക്കെടുപ്പ് അടുത്തവർഷം ഫെബ്രുവരി-മാർച്ച് മാസങ്ങളിൽ രാജ്യമെമ്പാടും നടത്തും.

സ്കൂൾ വാഹനം - സുരക്ഷാ പരിശോധന

പുതിയ അധ്യയന വർഷത്തിന് മുന്നോടിയായി മോട്ടോർ വാഹന വകുപ്പിന്റെ നേതൃത്വത്തിൽ കണ്ണൂർ ജില്ലയിലെ സ്കൂൾ വാഹനങ്ങളുടെ സുരക്ഷാ പരിശോധന ആരംഭിക്കുന്നു. ഇരിട്ടി ഉപ മേഖലയിലെ സ്കൂൾ ബസുകളുടെ പരിശോധന നാളെയും 23ന് മട്ടന്നൂർ ഉപമേഖലയിലെ ബസുകളുടെ പരിശോധനയും നടത്തും.

എസ്.പി. ഷുഹൈബ് വധക്കേസ്


കണ്ണൂർ എടയന്നൂരിലെ യൂത്ത് കോൺഗ്രസ് നേതാവ് എസ്.പി. ഷുഹൈബ് വധക്കേസിന്റെ വിചാരണ തലശ്ശേരി അഡീഷണൽ സെഷൻസ് കോടതിയിൽ ആരംഭിച്ചു. അഞ്ചു പ്രതികളെ ഒന്നാംസാക്ഷി തിരിച്ചറിഞ്ഞു. 2018 ഫെബ്രുവരി 12-ന് എടയന്നൂർ തെരുവിൽ വെച്ചാണ് ഷുഹൈബ് കൊല്ലപ്പെട്ടത്. ജൂലായ് 10 വരെ നടക്കുന്ന വിചാരണയിൽ 142 സാക്ഷികളെ വിസ്തരിക്കും.

സ്വകാര്യ ബസ്സ് - കൂട്ടിയിടി

കണ്ണൂർ കാഞ്ഞിരോട് സ്വകാര്യ ബസ്സുകൾ കൂട്ടിയിടിച്ച് ആറുപേർക്ക് പരിക്കേറ്റു. കണ്ണൂരിൽ നിന്ന് ഇരിട്ടിലേക്കും ഇരിട്ടിയിൽ നിന്ന് കണ്ണൂരിലേക്കും വരികയായിരുന്ന ബസ്സുകൾ ആണ് രാവിലെ അപകടത്തിൽപ്പെട്ടത്.

ചുറ്റികക്കൊലപാതകം

കണ്ണൂരിൽ ചുറ്റികകൊണ്ട് അടിയേറ്റ് ചികിത്സയിലായിരുന്നയാൾ മരിച്ചു. പാപ്പിനിശ്ശേരി സ്വദേശി പ്രശാന്തൻ ആണ് മരിച്ചത്. കഴിഞ്ഞമാസം 18-ന് സുഹൃത്ത് കെ.പി. ഫെഫീഖ് ആണ് ചുറ്റികകൊണ്ട് പ്രശാന്തന് പരിക്കേല്പിച്ചത്. ആക്രമണത്തിന് ശേഷം രക്ഷപ്പെടുന്നതിനിടെ ഫെഫീഖ് തീവണ്ടി തട്ടി മരണപ്പെട്ടിരുന്നു.



*
